

---

## Антаніна Хатэнка

---



...З крэўным словам — высокім дарам —  
Уваскрэснуць дай, Гаспадару...

---

## Я – далёкая, я – з туману

\* \* \*

Калі я сыходзіла з Неба,  
маліўся адчайна Анёл:  
там цёмна, зласьліва й ганебна,  
там выесьць душу груганьнё...

Ні праўды, ні зоркі, ні шляху  
на зглохлых абсягах зямлі.  
А я паляцела над жахам,  
аж нервы прасторы гулі.

А я абярнулася птахай,  
у мёртвую ўпала ваду.  
У далечы рэха ачыхла —  
ніяк берагоў не знайду.

Хістае: дзе бераг, дзе — верад,  
дзе чыстая крынь, а дзе — твань...

Балюча відушчае веры  
ўпіваецца ў сэрца жарства.

Ад мёртвай вады да жывое  
пралегла бяздонная ноч.  
Магільнай травой, як дратвою,  
пазлучаны эры ў Адно.

Калі мяне прымуць нябёсы,  
Сьцішэе Анёл пад вакном...  
Нітой на касьмічныя кросны  
спадаю — і ўсходжу наноў...

*24.02.2003, Салігорск*

### Маленьне

Божа мой, скрозь вякі відушчы,  
Божа мой, праз дарогі чуйны,  
дзе сьвячаюць сьвятарна душы,  
дзе сьцішэла сьвятло начуе,  
дзе раяцца сьвітальна росы —  
з малітоўнай Гары Нябёснай  
ратавальна пашлі ахову  
да маёй адзінотнай мовы.

Божа мой, міласэрны Пане,  
любамудры мой Валадару,  
нагарнулася ноч прыспанна,  
насылаючы хмары-чары:  
ацяжэла на вуснах слова —  
ні дыхнуць-спамянуць, ні мовіць...  
Адслані! Барані, мой Божа,  
тут казаньня-насення ўсхожжа.

Абярожны, магутны Ойча,  
мой далёкі й да сэрца блізкі,  
зорка дол пажагнала тройчы,  
зьнічна падае да калыскі...

Божа праведны, дай нам радасьць  
гаварыць да спрадвечнай Рады —  
да зямлі, да травы, да саду —  
і ў журбе, і ў любові-зладзе,  
на чужыне й у цёплай хаце,  
над крыжамі, у сьне й у сьвяце,  
памінальна, вясельна, гімна  
нашай мовай радзімна-дзіўнай.

З крэўным словам — высокім дарам —  
Уваскрэснуць дай, Гаспадару.  
Векавечыць дай, Валадару...

\* \* \*

*Едрусю Акуліну*

Дзе спаткала Максіма зіма,  
правяла крышталёваю кладкай,  
па Краіне Венера сама  
мілавічна раздорвае згадкі.

Як расстайна-балюча любоў  
адлятала з Максімавых вуснаў,  
да Краіны засмучанай Бог  
даравальным сьвятлом павярнуўся.

Зьнерухомеў у плыні Страцім,  
пад сьнягамі спаміны паснулі,  
і, пачуўшы твой голас, Максім,  
засьпяваў небавышне Акулін.

Пераняў дарагую красу -  
і зьяцеў на сьвятую Дарогу,  
дзе Максіму ды Едрусю сум,  
сьветлы сум ніспасланы ад Бога...

*09.12.2002*

\* \* \*

Я зьявілася: цёпла ў сьвеце.  
Гольле голае гонкіх рук  
захацелася ўгору ўзьнесьці,  
стаць на дыбачкі пад зару.

Я ўзьляцела: зялёны вецер  
у смарагдавай цішыні  
паднябесна мяне прывеціў,  
заплятаючы сонца ў дні.

У далёкай дарозе доўгай  
я шукала сьлядоў сьвятло,  
а яно над гарой Міндоўга  
заясьнелася й ажыло.

А яно з пракаветнай цемры  
помна сочыцца ў вочы мне.

Прачынаюся... цёплым зернем  
у прыроды на дайным дне...

І ўзвышаюся над сабою,  
па-над межамі ў далягляд,  
дзе спавіты Сусвет Любоўю,  
скуль сьвяціцца ў вякі Зямля.

22.04.03

\* \* \*

Вып'ю з белага келіха ЧАС,  
а з чырвонага келіха — шЧАСьце.  
Цішынёй да пляча крывіча  
цёпла-цёпла з дарогі прыпасці.

Вып'ю з белага келіха СОН,  
а з чырвонага келіха — СОНца.  
У пяшчотным віры валасоў  
сьветла-сьветла зьяцець  
у бясконцасьць.

Вып'ю з белага келіха БОль,  
а з чырвонага келіха — БОжасьць.  
Мы спаткаемся ў небе з табой  
лёгка-лёгка, як цемра зьняможа...

...Вольна-вольна тут, яснавьяльможны,  
шчыра-шчыра, мой дружа-дарожа.

\* \* \*

*“Быць можа, пуціна жыцьця  
Лягла пярсьцёнкам, друг”  
М. Багдановіч*

Быць можа, пуціна зьбяжыць  
да долу з Вашых зор —  
і ў Вышу ўздымуцца крыжы,  
як птахі гордыя, кружыць  
над венамі разор.

Быць можа, я сустрэну Вас  
сярод нябёс і зор.  
Віецца час, як слуцкі пас, —  
у непарыўнасьць лучыць нас  
...і падае сьлязой.

Быць можа, век ляцець, сьвяціць  
Вам сьнежань зваражыў...  
Дзе Вы журбуеце, Страцім,  
адзін, паранена-адзін?  
Як мне да Вас дажыць?

09.12.2001

\* \* \*

*“Уродным краі ёсьць крыніца  
Жывой вады”.*

М. Багдановіч

Твой шлях ад Менску да Гародні —  
сувой-спакой.  
У сьнезе сонным і халодным —  
вагонь вякоў.  
Твой шлях ні блізкі, ні далёкі —  
узмах крыла.  
Якою прывіднай і крохкай  
зіма была.

Твой шлях ад сьнежня —  
да бязмежжа, ад Краю ў рай.  
У сьцюжы спала незалежнасьць,  
Літвы пара.

Твой шлях пад зоркаю Венерай —  
каханьня сьпеў,  
пад болем, страхам і бязвер’ем  
уздым сасьпеў.

Твой шлях да помнае крыніцы  
жывой вады.  
Тут прыпыняюцца маліцца  
сны-халады.

Твой шлях дамоў, да Веранікі —  
сьціямнеўся сад..  
А ў шатах восені паніклай  
трымціць краса.

Твой шлях ад Вільні да Пагоні,  
з прадонья ўвыш.  
Ад вострабрамскага бяссонья  
да зор ляціш...

09.12.2001

\* \* \*

Тут адзінока,  
у маіх аблоках —  
безразорна, бязьмежна,  
зорна й сьнежна...  
А вам — сьмешна?

Мо, вам завысока  
да тых аблокаў?  
Стае вам кроплі,  
затое ж — цёплай.

Няма палёгкі...  
Між нас — аблокі.  
Адна ў пустэчы  
жыткуе вечнасьць.

Як тут празрыста,  
трымцьліва й чыста  
ў маіх аблоках...  
Усплёск вытоку  
як чую тонка...

Мне сьветла й родна.  
А вам — халодна.  
Мне ясна й сумна.  
Як вы — бяз тлуму?

Акіну вокам —  
шляхі ў аблоках...  
Сьцюдзёнай цішай  
гартуе Вышнасьць.

Растаў далёка  
гул вашых крокаў...

*02.09.2001*

\* \* \*

Мой шлях ляжаў. А я над шляхам — ніцма.  
Мой шлях збуцьвеў, урос у караньнё.  
Гулі званы, згасалі зараніцы,  
бяскрыла падаў да зямлі анёл.

Мой шлях ляцеў, ня знаючы прыстанку,  
сасьлепла бег няведама куды,

не прыкмячаў ні вечароў, ні ранкаў  
і забываўся ўгледзецца ў сьляды.

Мой шлях блудзіў, туліўся да чужынцаў,  
і варажыў, і здраджваў сам сабе.  
Не навучыўся праведна маліцца —  
шукаў добра ў сяўбе й у барацьбе.

Адчайна біўся шлях — і зьнерухомеў:  
згубіўся сэнс і ў цемры, і ў сьвятле.  
Заснуў пачатак у цяпле й бяздом'і:  
усё зьнікае на счужэлым тле.

Спыніўся шлях уноч на скрыжаваньні.  
Пранікліва ўзіраўся ў сэрца Бог.  
Я папрасіла ў шляху дараваньня —  
зь віны да ўсходу выправіліся ўдвох...

27.12.2003

\* \* \*

За туманам віднелася ноч  
і купальны вянок — на расьпяцьці.  
Два анёлы над нашай віной,  
над агменем у княжай палаце.

За туманам мільгала сьвятло  
з незваротнасьці Вострае Браны...  
Што блудзіла, хмурнела, пякло,  
праляцела пяхчотай над намі.

За туманам — палацавы баль,  
векавое ўздыханьне аргану.  
Спамінай мяне ці забывай —  
я — далёкая, я — з туману.

За туманам — узьнесены крыж.  
Дзьве душы ў вышыні, два анёлы.  
Як самотна гарыць на гары  
з нашых крылаў купальскае кола.

05.09.2002

\* \* \*

Ясны пане! Сумуе восень  
па зялёных арэлях вёснаў,

па сьвітальных узьлётах босых  
з апраметнае — да нябёсаў.

Ясны пане! Стамлёна восень  
сны снуе на дарогі-кросны  
і бурштынавы сум узносіць  
над маім ачужэлым лёсам.

Ясны пане! Журбуе радасьць  
над сьцішэлым у мроях садам.  
Можа, трэба вышэць і падаць,  
як лістоце, каб зьведаць ладу.

Ясны пане! І звады й здрады  
адвяду, адсланю паглядам.  
Палымнее між нас прынадай  
восень-любасьць — няма ёй рады.

Ясны пане! Усё мінецца.  
Захліпнецца тугою сэрца.  
Зажальбуецца восень-ростань,  
нажыўляючы сонцам соты.

Ясны пане! І над самотай,  
і над слотаю — баль пяшчоты.  
Горка пахне спамінам вецер  
загасаюць сьлядоў суквецьці.

Ясны пане! А вы ня верце  
ў страх зьяўленьня й свабоду сьмерці.  
Гэта восень у смутным сьвеце —  
з пазалоты смугі ня сьцерці...

*13-17 верасьня 2002*

\* \* \*

Ня жыць, ня марыць, не любіць,  
ня плакаць, не змагацца.  
Людзей нібыта град прыбіў  
і ў хатах, і ў палацах.

Зямля — іржа, вада цьвіце.  
Насланая маркота.  
Над цэлым сьветам чорны цень —  
і сны, і думкі ўпотай.

Сьмяецца цень, клянецца цень.  
І просіцца ў даверы.



Туман, як чад, гусьцей, гусьцей —  
падман бяз краю й меры...

Ні зор, ні ўсьмешак, ні вачэй.  
Халодная пустэля.  
Што цень падорыць нам яшчэ?

І што мы з ім падзелім?

08.10.04

\* \* \*

*Куды ні глянеш – людзі, людзі.  
Куды ні глянеш – шэльмы, шэльмы...*

Янка Купала

Людзі. І нелюдзі.  
Постаці... Здані...  
Скурчаны ў верадзе  
мроі й паданьні.  
Птушкі. І яшчары.  
Вышнасьці... Нетры...  
Чужнае падчар'е –  
крушні й паветра.  
Сонцы. І цемрыва.  
Выраі... Пеклы...  
Золь абшчаперыла  
ўсё, што ня ўцекла.  
Княжасьць. І бездам'е.  
Мы, я... Ня-мы-я...  
Байкамі сьнедаем,  
грозьбай абедаем.  
Хто мы – ня ведаем:  
доля адмые...

\* \* \*

А ці ведаеш, сьвеце,  
у якой старане  
Бог блуканца прывеціў,  
што пакінуў мяне?  
Ці пакажаш мне, Божа,  
дзе, на дрэве якім  
запульсую атожыл –  
памяць з цёплай рукі?  
Дзе прыстанак твой, птаху, –  
скразьнякі ж, халады?

Коціць з небнага даху  
Бог эпох жалуды...

\* \* \*

І з-пад каменя, і з-над аблокаў  
гавары да мяне.  
У нябесным бары галёкні –  
шэпт пачую ў вакне.  
Уздыхні з дзірванаў панямотных  
і замшэлых крыжоў.  
Нагаворвай люботы-пяшчоты  
з неабсяжнага ЎЖО.  
Між сьпякотнай самотаю й слотай  
час прагал прасячэ...  
Ці сягнуў векаўзвышнага ПОТЫМ,  
ці ў дарозе ЯШЧЭ?  
Я расчытваю ўзоры канвалій  
і пісьмёны дажджоў —  
мост калінавы на канаваньня  
ад ЯШЧЭ — і да ЎЖО.

\* \* \*

*“Ой, жаль, жаль мне будзе –  
возьмуць яе людзі”  
(з улюбёнай Твае песьні)*

А мне нічога не шкада,  
што прамінула.  
Дарозе ўдзячна перадам  
спакой – над гулам.  
А я з палёгкай правяду,  
што адышлося.  
Як у вядунскую ваду,  
дзіўлюся ў восень.  
Між нас нязбытная віна –  
між неба й долу.  
Адна запозьненасць відна  
ў пуціне голай.  
О, як трымціць гаркотна жаль  
на вейцы лёсу:  
хто нашы леты так пажаў –  
у дол калосьсем?